

## קלמן סעגאל

## א באזוך אין ניו-יאָרק

(דערציילונג)

ערשט אייערנעכטן בין איך געזעסן ביים פענצטער פון א ביליקן האטעל-  
 צימער אין בראַנקס און געקוקט אויף דער ניו-יאָרקער גאַס. כ'בין דאָרט געווען  
 גאַנצע צוויי וואַכן — צוויי נישט געלונגענע וואַכן. די גאַנצע ריזע איז געווען  
 נישט געלונגען, אפשר מיט עטלעכע יאַרצענטליק פאַרשפעטיקט. איך האָב נישט  
 געפונען די פרייד פון דעראַבערן ווייטקייטן, כ'האַב נישט געפונען דעם פאַרגע-  
 נישט פון אַ זאַרגלאָזן טוריסט, וועלכער אַנטציקט זיך מיט דער אורבאַניסטיק און  
 מיט דער טעכניק, מיט דעם טעמפּאַ פון דער באַוועגונג און מיט טויזנט אַנדערע  
 זאַכן. פאַרקערט: דאָס אַלץ האָט אין מיר געוועקט אַ פחד, אַ געפיל פון פאַרלירן  
 זיך און מאַכטלאַזיקייט. איך האָב וואָס גיכער געוואַלט אַנטלויפן. פון טאַג צו טאַג,  
 און דערנאָך פון שעה צו שעה, איז אין מיר געוואַקסן די בענקשאַפט צו דער  
 שטילער לאַנדשאַפט פון ישראל, צו דעם גאַלדיקן זאַמד פונעם מדבר, צו דער  
 זאַפטיקער גרינקייט פון די פרדסים — און איך האָב פּלוצים דערשעצט ווי גוט  
 עס איז צו האָבן ווּוּוּוּ זיך צוריקצוקערן.

אמת געזאָגט, האָב איך אַמעריקע בכלל נישט געזען. איך בין נישט קיין  
 דערפאַרענער טוריסט, כ'האַב נישט באַוווּן אויף אַ קלוגן אופן צו אַרגאַניזירן  
 זיך דעם דאָזיקן אויספּלוג. און עס איז נישט קיין חידוש. איך האָב טאַקע גערייזט  
 אַ סך, אָבער געווען איז עס תמיד אין אַ ביסל אויסטערלישע באַדינגונגען: מען  
 פלעגט מיך פירן מיט קאַנוואַי, מיט דעם גאַנצן כבוד וואָס עס קומט אָן אַרעס-  
 טאַנט. יענע צייטן און יענע ריזעס פיל איך נאָך ביז היינט אין די ביינער. איך  
 בין נאָך נישט צוגעוויינט צו דער פרייהייט. איך האָב ביז איצט פיינט פאַלי-  
 ציאַנטן, איך האָב נישט קיין צוטרוי צו קיין שום מאַכט, צו קיין שום רעגירונג,  
 איך האָב פיינט פאַרטייאישע טוערס — לינקע און רעכטע און אפילו די פון  
 צענטער. איך פאַרטראַג נישט קיין יוריסטן, קיין ריכטערס און פראַקוראַרן, אפילו  
 פאַרטידיקערס, דאָס הייסט אַדוואַקאַטן האָב איך אויך פיינט.

וואָס שייך אַמעריקע, האָב איך בלויז געזען ניו-יאָרק. נישט נאָר פון אונטן,  
 דאָס הייסט אין טריין, אין וועלכן איך פלעג יעדן טאַג פאַרברענגען עטלעכע  
 שעה, פאַרנדיק פון בראַנקס קיין ברוקלין אָדער צוריק. ניו-יאָרק איז שייך, אָבער  
 איך האָב די דאָזיקע שטאַט נישט ליב. ס'איז נישט איר שולד. די גאַנצע וועלט

איז שייך, און דאך פיל איך צו איר אן אומווילן, א ווידערווילן, טיילמאל אפילו א האס. ליבע איז א קאפריזונע געפיל. איך האב אין א געוויסן טאג אויפגעהערט צו ליבן דאס לאנד, אין וועלכן איך בין געבוירן געווארן, און ווען איך הער עמעצן אויף צו ליבן, ווער איך אויף א לאנגער צייט נערווען, ביז, ווען די ליבע גייט אויס, פיל איך זיך אזוי, ווי איך וואלט אלץ פארלוירן, ווי דער דאך איבערן קאפ וואלט מיר פארברענט געווארן.

געשלאפן בין איך אין א האטעל אין בראנסק. פון דרויסן האט דאס הויז געהאט א גאנץ לייטישן אויסזען, נאך איבערווייניק איז די ווירקלעכקייט געווען א נעבעכדיקע. עס האבן דארט געווינט פארטאריקאנער און נעגערס, נו און איך, — אזא בר-מזל בין איך שטענדיק, ווען אנדערע שלאפן אויף א קישן, געפין איך צו קאפנס א שטיין... איבעריקנס: מיר האבן די נעגערס נישט געשטערט און אויך נישט די פארטאריקאנער, צו פיל צרות האב איך זיך אנגעליטן פון די ווייס-ראסיקע, כ'זאל היינט אנטלויפן פון די שווארצע.

האב איך געוויינט אין דאזיקן האטעלעכל, אין א צימער ווו עס איז געווען בערך עטלעכע טויזנט זשוקעס, און יעדער זשוק איז געווען אזוי גרויס ווי א קראקאדיל. דער פארטיער האט מיר געטרייסט, אז די דאזיקע זשוקעס זענען שוין כמעט אויסטרעסירט. דאס זענען היימישע, נישט שעדלעכע זשוקעס, מען דארף פאר זיי נישט קיין מורא האבן, מען דארף זיך צוגעוויינען. דארט ווו עס זענען פאראן זשוקעס, זענען נישט פאראן קיין וואנצן, ווייל די דאזיקע ביידע באשע-פענישן פארטראגן זיך נישט קעגנזייטיק — איז זאל שוין בעסער זיין מיט זשוקעס. די אויפקלערונג פון פארטיער איז געווען לאגיש, כמעט ווינסשאפטלעך און איבערצייגעוודיק. איך בין אין דאזיקן האטעל פארבליבן גאנצע צוויי וואכן און איך האב דארט טאקע נישט געזען קיין איינציקע וואנצן.

— פארשטייט זיך — האט מיך אינפארמירט דער גוטמוטיקער שווארצער פארטיער — פארשטייט זיך, אז עס זענען אין ניו-יארק פאראן א סך האטעלן אן זשוקעס און אן וואנצן. ער אליין האט אמאל אין אזא האטעל געארבעט. ער האט דארט זייער גוט פארדינט, כאטש די העלפט פונעם טרינק-געלט האט ער געמוזט אוועקגעבן דעם באס. אין א געוויסן טאג האט אים איינער א שיכרער גאסט באליידיקט, האט ער אים דערלאנגט איז די ציינער און מען האט אים ארויסגעווארפן פון דער ארבעט, ווייל אין אמעריקע איז פאראן דעמאקראטיע, אלץ מעג מען, נאך שלאגן טאר מען נישט, מען טאר זיך נישט קריגן מיט קיינעם, דעם וואס שרייט העכער, שיקט מען באלד צו א פסיכיאטרישער אונטערזוכונג, פון אזא אונטערזוכונג האט מען דערנאך א סך צרות, ווייל לויט די פסיכיאטערן זענען אלע מענטשן משוגע. און דאס איז אמת.

אין איינעם אן אינדערפרי בין איך געפארן קיין ברוקלין, א קוק צו טון אויפן ים. ס'האט געבלאזן א קאלטער ווינט, כ'בין געזעסן אויף דער טעראסע פון א קאפע-הויז, ביים צווייטן טישל האבן עטלעכע יונגע לייט געלאכט און גערעדט א שלעכטן פויליש. ס'איז קלאר: אלע עמיגראנטן אויף דער וועלט פאר-

געסן גיך זייער מוטערשפראך, פאליאקן רעדן א שלעכטן פויליש, יידן רעדן א שלעכטן יידיש, איינע אסימילירן זיך, אנדערע רעדן וועגן נאציאנאלער אידענ-טיפיקאציע — די הויפטזאך איז: נישט אריינפאלן אין דער פאסטקע פון קאס-מאפאליטיזם, ווייל אין האס צו די קאסמאפאליטן זענען אלע אויף א מאדנע אופן איינשטימיק. היטלער האט זיי פיינט געהאט, סטאלין האט זיי געשיקט אויף דער תליה, און אפילו היינט, ווייסט יעדער פאטריאט אין דער פרייער וועלט און יעדער פאטריאט אין די קאמוניסטישע לענדער, אז קאסמאפאליטן דארף מען באקעמפן, כאטש קיינער ווייסט נישט גענוי פארוואס.

און איך? איך ויך אויף דער טעראסע פון אן אמעריקאנער קאפע-הויז און איר טראכט: כ'בין קראנק, איך לייד פון פסיכישע פארלעצונגען, דאס זענען איבערבלייבענישן נאך גרויסע נאציאנאלע קראנקהייטן פון אנדערע פעלקער, וואס האבן אומגעבראכט מיליאנען מיינע ברידער. אלע זענען אומגעקומען, נאך איך לעב, כאטש די אלע וואס זענען אומגעקומען זענען געווען בעסער פון מיר און איידעלער.

כ'האב געעפנט א צייטונג און איבערגעלייענט אן ארטיקל וועגן ליטעראטור, וועגן דעם אז אן אמתער שרייבער מוז זיין נאציאנאל, אנדערש איז ער נישט קיין שרייבער. און מסתמא איז ער גערעכט, דער מחבר, ווייל יעדער איז דאך א ביסל ערגעץ-ווו גערעכט. אבער איך בין דאך קראנק — און ווען עמיץ רעדט צו מיר אדער אין מיין אנוועזנהייט וועגן נאציאנאלער ליבע, פיל איך באלד, אז עס ציטערט אויף מיר די פעל און עס הייבט מיר אן וויי צו טאן די לעבער. איך האב אמאל ליב געהאט פוילן, אבער ווען מען האט געשריגן "ניער זשיע פאלסקא!", האב איך געציטערט פון אויפגעגונג, ווייל עס זענען געווען צייטן, ווען שרייענדיק די דאזיקע ווערטער, האט מען געשלאגן יידן. איך האב ליב געהאט די דייטשן און די דייטשע קולטור, אבער זיי האבן נישט געוואלט איך זאל זיי ליב האבן, און עטלעכע יאר שפעטער האב איך שוין געוואסט, אז ווען זיי שרייען "עס לעבע דאס פאטערלאנד" — דארף מען אנטלויפן, ווייל עס קאן פאסירן, אז עס וועט עמעצן איינפאלן אויפצוקנעפעלען מיינע הויזן און קאנטראלירן צי מיין מענלעכער בריליאנט איז נישט געמלט. אויך דעם ראטנפארבאנד האב איך א צייט ליב געהאט, אבער געוואסט האב איך שוין, אז ווען מען שרייט "דא זדראסטווייעט ראדינא" — גרייט מען זיך צו עפעס א גרעסערע חזירי.

דער ים אין ברוקלין שמעקט מיט פיש, כאטש קיינער פארנעמט זיך דא נישט מיט פישעריי. פון איין זייט דער ים, פון דער צווייטער — די שטאט. די הייזער פון מאנהעטן זענען אויס ווי גיגאנטישע דענקמעלער. דארט ערגעץ ווייטער אדער נענטער איז די 5-טע עוועניו, דער גן-עזן פון באנקירן, גרויסע סוחרים און ליבהאבער פון הויכער אורבאניסטיק. אין הארלעם ליגן אויף דער גאס ברא-דיאנעס, ווייסע און פארביקע. די ווייסע האבן פיינט די נעגערס, די נעגערס האבן פיינט די יידן. די יידן האבן זיך פיינט קעגנזייטיק.

יידן. אין שווארצע איבערציערס, מיט בערד און פאות, לובאוויטשער חסידים

און אנדערע חסידים, אדער סתם יידן, אן בערד און אן פאות. מיינע ברידער — א געוונט אויף זייערע קעפ.

ס'האט אָנגעהויבן צו רעגענען. כ'בין צוגעלאָפן צום טריין, געפאַרן קיין בראַדוויי, כ'האָב דאָרט געהאַט עמעצן צו באַזוכן. פאַר ניין און ניינציק צענט האָב איך מיר געקויפט אַ שירעם, אַ גרויסן שוואַרצן פאַראַסאַל — אַזאַ זאַך שטאַרקט דאָס זיכערקייטס-געפיל ביים מענטש. פאַר צוואַנציק צענט האָב איך אויסגעטרינקען אַ קאַווע אין אַן איטאַליענישן ביסטראַ. ס'איז דאָרט געווען שמוֹר ציק ווי אין ירושלים אויף רחוב יפו; ירושלים איז הייליק, ביי אַ הייליקן דאַרף מען נישט קאַנטראַלירן, צי ער האָט ריין אונטער די נעגל. אַ הייליקער מעג זיך אויך געוויסע הנחות דערלויבן. בראַדוויי איז נישט הייליק, אָבער בראַדוויי איז אַן אַלטער רייכער קליינבירגער מיט הונדערט-יעריקער טראַדיציע. ער מעג זיך דערלויבן צו זיין ערטערווייז שמוציק, זאָלן זיך וואַשן די באַנקירן פון דער סינפֿ-טער עוועניו.

כ'האָב נאָך אַמאָל אַריינגעקוקט אין מיין נאַטיץ-העפטל און געפונען דעם ריכטיקן אַדרעס. כ'בין אַריין אין האַל, נעבן דעם ליפט איז געשטאַנען אַן עלטערע דאַמע, אַ זקנה מיט אַ געשמיןקעוועט פנים. איך האָב געמאַכט אַ העפלעכן זשעסט מיט דער האַנט, זי זאָל אַריין די ערשטע. זי האָט מיר, זעט אויס, שלעכט פאַר-שטאַנען. זי האָט זיך דערשראַקן און אַוועקגערוקט זיך פון ליפט. פאַרוואָס האָט זי פאַר מיר מורא געהאַט? נו, יאַ, עמעץ האָט מיר שוין אַמאָל געזאָגט, אַז איך האָב אַ פנים פון אַ מערדער, בפרט דעמלט ווען איך בין ביין, און ביין בין איך כמעט שטענדיק. אָבער דאָס מאַל בין איך נישט געווען ביין אויף קיינעם און אפילו אויף זיך אַליין אויך נישט. כאַטש די דאָזיקע זקנה האָט אַ ביסל געוועקט מיין פראַטעסט: זי איז שוין מסתמא אַלט געווען אַ הונדערט יאַר, און די ליפן האָט זי געהאַט אַנגעפאַמאָדעוועט מיט אַ זאַפטיקער שמינקע, וואָס האָט געהאַט דעם קאַליר פון פרישע וויינשל. נו, גוט, כאַפּט זי דער וואַסנמאַכער, בין איך אַריין דער ערשטער אין ליפט אַריין און זי איז געבליבן. אין ווינקל פון ליפט איז געהאַנגען אַ שפיגל, האָב איך געוואַרפן אַ בליק און כ'האָב פאַרשטאַנען, אַז די הונדערטיעריקע איז געווען גערעכט: צו אַזאַ פנים קען מען נישט האָבן קיין צוטרוי.

אויפן דריטן שטאַק בין איך אַרויס פון ליפט און כ'האָב אַנגעקלונגען. די טיר האָט געעפנט אַן עלטערע פרוי, איך האָב זי באַלד דערקענט, כאַטש אין מיין זכרון איז זי געווען פאַרשריבן ווי אַ יונג און שיינ מיידל און באַגעגנט האָב איך אַ פרוי מיט גראַע, אפשר אַ ביסל צו פרי גראַע געוואַרענע האַר. אויף אַ וויילע האָב איך זיך פאַרשעמט פאַר איר אַלטקייט און אויך פאַר מיין אייגענער אַלטקייט, ווי דווקא דאָס וואַלט געווען אַ זאַך, וואָס מען דאַרף זיך שעמען.

איך האָב זיך פאַרנייגט און פאַרגעשטעלט. אַזוי און אַזוי הייס איך. און איך האָב איר גענומען דערמאַנען פרטים, די שטאַט, די גאַס, דאָס הויז, אין וועלכן מיר האָבן געוויינט, געשעענישן, צייטן. זי האָט צוגעמאַכט די אויגן, די קנייטשן

אויף איר פנים זענען געוואָרן נאָך טיפער — אַזוי האָט זיך מיר געדאַכט. זי האָט געשוויגן און איך האָב גערעדט, איך האָב רעקאָנסטרוירט דאָס וואָס איז געווען מיט עטלעכע יאַרצענטליק צוריק, נאָך פאַר דער מלחמה, פאַר דער גרויסער שחיטה. איך האָב איר דערמאַנט דאָס, וואָס איז דעמלט געווען יונג און שיינ, איך האָב נישט דערמאַנט מיט קיין איינציק וואָרט וועגן די שטעכל-דראַטן. כ'האָב נישט דערמאַנט וועגן אויוונס, וואַגאַנען, געלע לאַטעס, עקזעקוציעס, איך האָב דאָס אַלץ פאַרשוויגן, פונקט ווי עס וואַלט קיין מאַל נישט פאַסירט.

מיר זענען געזעסן אין אַ גרויסן, באַשיידן מעבלירט צימער. אויף דער וואַנט האָב איך באַמערקט אַ פאַרטרעט, אַ פאַטאַגראַפיע פון אַ יונגל — וואָס אויך וועגן אים האָב איך פאַרשוויגן, באַמיט זיך נישט צו דערמאַנען זיין נאַמען.

איך האָב צו איר גערעדט, און זי איז געשטאַנען ביים פענצטער און אַראַפֿ-געקוקט: דאָס הויז איז געווען ביי אַ שטיל זייטן-געסל, אין דער לענג פון דער גאַס זענען געוואַקסן צוויי רייען גרויסע בליענדיקע קאַשטאַן-ביימער.

— אַזאַ שיינ געסל — האָט זי געזאָגט — אמת? פונקט ווי דאָר ט. איר געדענקט? לעבן אונדזער הויז...

איך האָב באַמערקט, אַז אירע ליפן ציטערן לייכט. זי האָט געקוקט דורכן פענצטער מיט גרויס פאַראינטערעסירונג, כאַטש אונטן, אויף דער גאַס, איז גאַר-נישט פאַרגעקומען. אין שאַטן פון די ביימער זענען געשטאַנען עטלעכע אויטאָס, אָבער די אַלטע שכנותדיקע הייזער האָבן אויסגעזען אַזוי, ווי קיינער וואַלט אין זיי נישט געוויינט.

— דאָס טייכל לעבן אונדזער הויז... — האָט זי זיך דערמאַנט — איר גע-דענקט עס? כ'האָב פאַרגעסן, ווי אַזוי עס האָט געהייסן.

— טישמעניצע — האָב איך איר שטיל אונטערגעזאָגט.

— יאַ, טישמעניצע. ערבֿ-פּרילינג פלעגט טייען דער שניי. דאָס וואָסער פון די בערג פלעגט אַראַפשווימען, דאָס טייכל פלעגט דעמלט אויסגיסן, ס'פלעגט זיך פאַרוואַנדלען אין אַ גרויסן טייך, וואָס האָט גרויזאַם גערוישט. די הילצערנע בריק פלעגט קרעכצן. ביז היינט געדענק איך דאָס. עס האָט גערוישט, און איך האָב געהערט פאַרשיידענע אויסטערלישע קלאַנגען, ווי פיגל וואַלטן געוויינט. אויך איצט הער איך דאָס. נישט אין דער מינוט, נאָר ביינאַכט. ביי טאַג הער איך נישט. ביי טאַג קוק איך. איך שטיי ביים פענצטער און איך וואַרט. כ'זווייט דאָך נישט ווען ער וועט קומען צו פאַרן. אפשר האָט ער שוועריקייטן מיטן באַקומען אַ וויזע, מיטן פאַספאַרט. דאָס מוז דויערן.

מיר האָבן אַ וויילע געשוויגן, און אין דאָזיקן שווייגן, אין דער דאָזיקער שטילקייט איז געווען אַ געשפאַנטע שטימונג. איך האָב געזוכט אין די געדאַנקען, ווי אַזוי צו פאַרקירעווען דעם שמועס אין אַן אַנדערער ריכטונג.

— איר האָט דאָ פריינט? באַקאַנטע? עמעץ באַזוכט איך?

— ניין, — האָט זי געענטפערט — איך דאַרף קיינעם נישט. ווען איך בין געווען יונג, האָב איך געהאַט אַ סך פריינט. היינט האָב איך קיינעם נישט. איך

ווארט אויף מיין ברודער. איר קענט דאך אים. דערציילט מיר עפעס וועגן אים. ווי אזוי גייט עס אים?

און זי האט מיר געוויזן אויף דער וואנט, ווו עס איז געהאנגען די גרויסע פאטאגראפיע פון דעם יינגל.

— יא... — האב איך געזאגט, באהערשנדיק די טרוקעניש אין האלדז — ווען איך האב מיט אים דאס לעצטע מאל גערעדט, האט ער מיר געזאגט, אז ער האט אייך זייער ליב. ער האט דעמלט געבענקט צו אייך, געוואלט אייך זען, געוואלט זיין צוזאמען מיט אייך.

— איך ווייס. איך האב עס געפילט.

כ'האב פאררויכערט א פאפראס. כ'האב זיך געפילט פארשעמט און צעבראכן. כ'האב אויסגעמיטן צו באגעגענען זיך מיט איר בליק. כ'האב גענומען ארומקוקן זיך, איך האב געזוכט אויף וואס צו פארהאלטן דעם בליק און איך האב דערזען אויף דער וואנט נאך עטלעכע בילדלעך — אלטע ביליקע רעפראדוקציעס פון ליליענס האלצשניטן אויף ביבלישע טעמעס. דער דאזיקער ליליען האט אויך געשטאמט פון אונדזערע קאנטן. אבער אויך ליליען האט מיר נישט געהאלפן אנטלויפן פון איר בליק, פון איר שווייגן, פון מיינע זכרונות. ער איז דעמלט אלט געווען אכצן יאר, ער איז געגאנגען איינגעבויען אונטער דער שווערער לאסט פון יענער צייט, פון יענעם טאג, ער האט געהאט גרויסע טונקלע אויגן, ביידע זענען מיר געווען פריינט, ביידע זענען מיר געווען אין די זעלבע יארן, ביידע זענען מיר נאך געווען לעבעדיק, אבער ער האט געוואוסט, אז אין א מינוט ארום, אין א מינוט וואס וועט זיין לאנג ווי די אייביקייט, אדער אין עטלעכע מינוט, וועלכע וועלן זיין קורץ ווי אן אויגנבליק — וועט ער שטארבן. און אויך איך האב געוואוסט, אז ער וועט שטארבן ווען ער וועט צוקומען צום עק פון דעם ברעט איבער דער גרויסער יאמע. און אין א שעה ארום, אדער אין צוויי, ווען דער גרוב וועט שוין זיין פול, וועלן מיר — איך און נאך עטלעכע יידן פון דער "באגערע-בער-קאמאנדע" — באגיסן דעם גרוב מיט קאלעך, פארשיטן, אויסגלייכן, אויס-ברוקירן דעם פלאץ מיט שטיינער, אדער — אויב מען וועט אונדז באפעלן — פארזעצן דארט בלומען אדער קרויט.

איך אנטלויף פאר אירע אויגן, אויך דעמלט בין איך פאר זיין בליק אנט-לאפן. ווי אזוי האב איך געקאנט זיין בליק אויסהאלטן, אז איך בין געשטאנען אין א זייט, אנגעשפארט אויף דער לאפאטע — ער האט די דאזיקע לאפאטע געזען, און אויב ער האט זי געזען, האבן מיר שוין נישט געקאנט זיין קיין פריינט, מיר זענען שוין געווען ווייט פון זיך, פרעמד.

און זי, די שוועסטער זיינע, קוקט אויף מיר איצט מיט די אויגן פון איר ברודער. ווו איז זי געווען דעמלט, ווען איך האב מיט ערד און שטיינער צוגע-דעקט, צוגעשיט די ווארעמע, כמעט נאך צאפלענדיקע, כמעט נאך לעבעדיקע לייבער פון זעקס הונדערט דערשאסענע? איך האב נישט קיין מוט צו פרעגן ביי איר.

— אלע זענען שוין פון דארט ארויסגעפארן און ער איז נאך אלץ נישטא. איך האב אים נישט פאריבל, חס ושלום. ער איז אזא אומבאהאלפענער. ווען ער וועט קומען, וועל איך שוין נישט מוזן שטיין ביים פענצטער.

עס האט מיך ארומגענומען א פארצווייפלונג. איך האב געוואלט וואס גיכער ארויס פון דאנעט, כ'האב אבער נישט געוואוסט ווי אזוי צו פארענדיקן דעם דאזיקן דיאלאג.

— איר קוקט אזוי אומגעדולדיק אויפן זייגער — האט זי זיך פלוצים אויף מיר אפגעבייזערט — איך האב אייך נישט פארבעטן און איך האב נישט בדעה אייך צו האלטן מיט כוח.

איך האב געדולדיק געשוויגן. מיט דרייסיק יאר צוריק האב איך אים צוגע-זאגט, אז אויב איך וועל בלייבן לעבן, וועל איך זי אין א געוויסן טאג באזוכן. און איצט איז מיר קאלט פון איר בליק און איך האב דערפילט, אז זי האסט מיר. — איר זענט א שלעכטער מענטש! אזוי ווי אלע, אזוי ווי די גאנצע וועלט! נאך וואס זענט איר צו מיר געקומען? איר זענט געווען זיין פריינט, אבער ער איז געווען בעסער פון אייך. עס איז נישט געווען אזא גוט קינד אויף דער וועלט, טא פארוואס איז ער אומגעקומען, און איר לעבט. אלע לעבן, נאר ער איז טויט, פארוואס, פארוואס? און פארוואס דערציילט איר מיר ליגנס? פארוואס האט איר געזאגט, אז ער בענקט? טיטע בענקען נישט!

זי האט מיך געשמיסן מיט ווערטער ווי מיט א בייטש.

— און איצט גייט אייך שוין. איך וויל אייך מער נישט זען, איר הערט? איך וויל ווארטן אויף מיין ברודער. און זאל מיר קיינער אין דעם נישט שטערן. איך האב זיך אויפגעהויבן פון ארט און גענומען שארן צו דער טיר. זי האט מיך ארויסגעשטופט אויפן קארידאר. כ'האב געווארט א ווילע אויפן ליפט און האב געהערט, ווי זי פארשליסט די טיר, און כ'האב געהערט איר געוויינן, און איך הער אים אויך איצט, אין אט דער מינוט, ווען איך שטעל דאס פינטעלע נאכן לעצטן זאך פון דער דאזיקער דערציילונג.

